

15 01 2026


6 45

வியாழக்கிழமை

காலை

தலைப்புச் செய்திகள்

1. தமிழர் திருநாளாம் பொங்கல் பண்டிகை இன்று உற்சாகமாக கொண்டாடப்படுகிறது.
2. மதிப்பெண்களும், மதிப்பீடுகளும் நமக்கு வழிகாட்டியாக இருக்க வேண்டுமே தவிர நமது இலக்குகள் அல்ல என்று பிரதமர் திரு. நரேந்திர மோடி தெரிவித்துள்ளார்.
3. ஈரானில் நிலவும் அசாதாரண சூழல் காரணமாக அந்நாட்டிற்கு பயணம் மேற்கொள்வதை இந்தியர்கள் தவிர்க்குமாறு மத்திய அரசு அறிவுறுத்தியுள்ளது.
4. பொங்கல் பண்டிகையை ஒட்டி கடந்த 6 நாட்களில் சென்னையில் இருந்து சிறப்பு பேருந்துகள் மூலம் 9 லட்சத்து 20 ஆயிரம் பேர் பயணம் செய்துள்ளதாக மாநில அரசு கூறியுள்ளது.
5. 19 வயதுக்குட்பட்டோருக்கான உலகக் கோப்பை ஒருநாள் கிரிக்கெட் போட்டியில் இந்தியா இன்று அமெரிக்காவை எதிர்கொள்கிறது.



தமிழர் திருநாளாம் பொங்கல் பண்டிகை இன்று உற்சாகத்துடன் கொண்டாடப்படுகிறது.

உழவர்கள் தங்கள் உழைப்பிற்கு உதவிய இயற்கை மற்றும் உழவுத் தொழிலுக்கு உறுதுணையாக இருந்த கால்நடைகளுக்கு நன்றி தெரிவிக்கும் வகையில் ஆண்டுதோறும் தை மாதம் முதல் நாள் இப்பண்டிகையை கொண்டாடி வருகிறார்கள்.

ஆடி மாதத்தில் தேடி விதைத்த பயிர்களின் விளைச்சலை அறுவடை செய்து பயனடையும் பருவமான தை மாதத்தில், அறுவடையில் கிடைத்த புத்தரிசியை புதுப்பானையில், பால், வெல்லம், நெய் சேர்த்து பொங்கலிட்டு சூரியனுக்கு படைத்து இப்பண்டிகையை கொண்டாடி வருகின்றனர்.

இந்நாளையொட்டி குடியரசுத்தலைவர் திருமதி திரௌபதி முர்மு, குடியரசு துணைத்தலைவர் திரு. சி.பி. ராதாகிருஷ்ணன், பிரதமர் திரு. நரேந்திர மோடி, ஆளுநர் திரு. ஆர்.என். ரவி, முதலமைச்சர் திரு. மு.க. ஸ்டாலின், மத்திய இணையமைச்சர் டாக்டர் எல். முருகன், அஇஅதிமுக பொதுச்செயலாளர் திரு. எடப்பாடி பழனிசாமி, பாமக

நிறுவனர் மருத்துவர் ராமதாசு உள்ளிட்ட தலைவர்கள் மக்களுக்கு வாழ்த்து தெரிவித்துள்ளனர்.

பொங்கல் பண்டிகையை ஒட்டி மாநிலம் முழுவதும் பல்வேறு நிகழ்ச்சிகளுக்கு ஏற்பாடு செய்யப்பட்டுள்ளது.

மாநில அரசின் கலைப்பண்பாட்டுத்துறை சார்பில் இன்று முதல் நான்கு நாட்கள் சென்னை சங்கமம் - நம்ம ஊரு திருவிழா கலைநிகழ்ச்சிகள் நடைபெற உள்ளது.

சென்னையில் இந்நிகழ்ச்சி 20 இடங்களில் நடைபெறுகிறது.

முன்னதாக இந்நிகழ்ச்சியை முதலமைச்சர் திரு. மு.க. ஸ்டாலின் சென்னை எழும்பூரில் நேற்று தொடங்கி வைத்தார்.

மாநிலத்தின் பல்வேறு மாவட்டங்களில் இருந்து தேர்வு செய்யப்பட்டுள்ள ஆயிரத்து 500க்கும் மேற்பட்ட கலைஞர்கள் 50க்கும் மேற்பட்ட நாட்டுப்புற வடிவங்களில் நிகழ்ச்சிகளை நடத்த உள்ளனர்.

அத்துடன் மற்ற மாநில கலைநிகழ்ச்சிகளும் நடைபெறுகின்றன.

மாநிலத்தின் மற்ற நகரங்களில் நடைபெறும் கலைநிகழ்ச்சியில் 10 ஆயிரத்துக்கும் மேற்பட்ட கலைஞர்கள் பங்கேற்கின்றனர்.

இதற்கிடையே மதுரை மாவட்டத்தில் ஆண்டுதோறும் நடைபெறும் ஜல்லிக்கட்டுப் போட்டி நடப்பாண்டும் சிறப்பாக நடத்த ஏற்பாடு செய்யப்பட்டுள்ளது.

அவனியாபுரத்தில் இன்று காலை தொடங்கவுள்ள ஜல்லிக்கட்டுப் போட்டி நடைபெறுவதற்கான அனைத்து ஏற்பாடுகளும் தயார் நிலையில் உள்ளதாக எமது செய்தியாளர் தெரிவிக்கிறார்.

(சுஷண்ட் பைட் - ரகுராஜா - 52 நொடிகள்)

பொங்கல் பண்டிகையின் இரண்டாம் நாளான நாளை மாட்டுப் பொங்கலும், நாளை மறுநாள் காணும் பொங்கலும் கொண்டாடப்பட உள்ளது.

பொங்கல் திருநாளையொட்டி தமிழக காவல்துறை மற்றும் சீருடை அலுவலர்கள் 4 ஆயிரத்து 184 பேருக்கு பொங்கல் பதக்கங்கள் வழங்கப்படுவதாக மாநில அரசு அறிவித்துள்ளது.

<<<<>>>>

மதிப்பெண்களும், மதிப்பீடுகளும் நமக்கு வழிகாட்டியாக இருக்க வேண்டுமே தவிர நமது இலக்குகள் அல்ல என்று பிரதமர் திரு. நரேந்திர மோடி தெரிவித்துள்ளார்.

இதுகுறித்து மத்திய அமைச்சர் திரு. ஜெயந்த் சௌத்ரி சமூக வலைதளத்தில் தெரிவித்துள்ள கருத்துக்கு பதிலளித்துள்ள பிரதமர்,

கல்வியில் அழுத்தத்தில் இருந்து விடுபட்டு பொறுமையை  
கடைபிடிப்போம் என்று கூறியுள்ளார்.

மத்திய அமைச்சர் திரு. ஜெயந்த் சௌத்ரி எழுதியுள்ள கட்டுரை,  
தேர்வு சமயத்தில் மாணவர்கள் மற்றும் பெற்றோர்களுக்கிடையே  
சமச்சீரான சூழலை உருவாக்குவதை வலியுறுத்துவதாக பிரதமர்  
குறிப்பிட்டுள்ளார்.

<<<<>>>>

ஈரானில் நிலவும் அசாதாரண சூழல் காரணமாக அந்நாட்டிற்கு  
பயணம் மேற்கொள்வதை இந்தியர்கள் தவிர்க்குமாறு மத்திய அரசு  
அறிவுறுத்தியுள்ளது.

இதுகுறித்து வெளியுறவு அமைச்சகம் வெளியிட்டுள்ள  
அறிக்கையில், ஈரானுக்கு பயணம் மேற்கொள்வது தொடர்பாக மத்திய  
அரசு சார்பில் அடுத்த அறிவிப்பு வரும் வரை அந்நாட்டிற்கு  
செல்வதை தவிர்க்குமாறு கூறப்பட்டுள்ளது.

ஈரானில் வசிக்கும் இந்தியர்கள் எச்சரிக்கையுடன் இருக்குமாறும்,  
போராட்டங்கள் நடைபெறும் பகுதிகளுக்கு செல்வதை தவிர்க்குமாறும்  
வலியுறுத்தியுள்ளது.

அங்கு வசிக்கும் இந்தியர்கள் இந்திய தூதரகத்தில் பதிவு செய்துகொள்ளுமாறும் அறிவுறுத்தியுள்ளது.

இந்நிலையில் டெஹ்ரானில் உள்ள இந்திய தூதரகம் வெளியிட்டுள்ள அறிக்கையில், ஈரானில் நிலவும் தற்போதைய சூழ்நிலையைக் கருத்தில் கொண்டு அங்குள்ள இந்திய மாணவர்கள், வர்த்தகர்கள், சுற்றுலாப் பயணிகள் உள்ளிட்டோர் வர்த்தக விமானங்கள் உள்ளிட்ட போக்குவரத்து சேவைகள் மூலம் வெளியேறுமாறு கேட்டுக்கொண்டுள்ளது.

ஈரானில் சுமார் 10 ஆயிரம் இந்தியர்கள் வசிப்பதாக எமது செய்தியாளர் தெரிவிக்கிறார்.

இந்நிலையில் வெளியுறவு அமைச்சர் டாக்டர் ஜெய்சங்கர், ஈரான் வெளியுறவு அமைச்சர் திரு. சையத் அப்பாஸ் உடன் நேற்று தொலைபேசி வாயிலாக பேசினார்.

அப்போது அங்கு நிலவும் சூழல் குறித்து இருவரும் விவாதித்ததாக டாக்டர் ஜெய்சங்கர் சமூக வலைதளத்தில் குறிப்பிட்டுள்ளார்.

<<<<>>>>

பொங்கல் பண்டிகையை ஒட்டி கடந்த 6 நாட்களில் சென்னையில் இருந்து சிறப்பு பேருந்துகள் மூலம் 9 லட்சத்து 20 ஆயிரம் பேர்

பயணம் செய்துள்ளதாக மாநில போக்குவரத்துத் துறை அமைச்சர் திரு. சிவசங்கர் தெரிவித்துள்ளார்.

பயணிகள் சொந்த ஊர்களுக்கு தடையின்றி செல்வதை உறுதி செய்யும் வகையில் கிளாம்பாக்கம் பேருந்து நிலையத்தில் நேற்று ஆய்வு மேற்கொண்டார்.

பின்னர் செய்தியாளர்களிடம் பேசிய அவர், கடந்த ஆண்டைவிட இந்த ஆண்டு கூடுதலாக 63 ஆயிரம் பேர் அரசு பேருந்துகளில் முன்பதிவு செய்து பயணித்ததாக தெரிவித்தார்.

கிளாம்பாக்கம் பேருந்து நிலையத்தையும், புதிய ரயில் நிலையத்தையும் இணைக்கும் வகையில் கட்டப்பட்டு வரும் ஆகாய நடைமேடைக்கான பணிகள் அடுத்த மாதத்திற்குள் நிறைவடைந்து பொதுமக்கள் பயன்பாட்டிற்கு கொண்டுவரப்படும் என்றும் திரு. சிவசங்கர் கூறினார்.

<<<<>>>>

இருவரிச் செய்திகள்

கிரீன்லாந்தை கையகப்படுத்தும் அமெரிக்காவின் முயற்சிக்கு நேட்டோ நாடுகள் உதவ வேண்டும் என்று அமெரிக்க அதிபர் திரு. டோனல்ட் ட்ரம்ப் கூறியுள்ளார்.

-----

ஈரானை தாக்கினால் அதன் அண்டை நாடுகளில் படைகளை நிறுத்தியுள்ள அமெரிக்க தளத்தின் மீது பதில் தாக்குதல் நடத்தப்படும் என்று ஈரான் எச்சரித்துள்ளது.

-----

சத்தீஸ்கட் மாநிலம் சுகமா மாவட்டத்தில் 29 மாவோயிஸ்ட்கள் காவல்துறையினரிடம் சரணடைந்தனர்.

-----

மகாராஷ்டிராவில் மும்பை உள்ளிட்ட 29 நகராட்சிகளுக்கு உள்ளாட்சி அமைப்புகளுக்கான தேர்தலுக்கான வாக்குப்பதிவு இன்று நடைபெறுகிறது.

-----

முல்லைப்பெரியாறு அணையைக் கட்டிய கர்னல் ஜான் பென்னி குயிக்கின் 185வது பிறந்த தினம் அரசு விழாவாக இன்று கொண்டாடப்படுகிறது.

-----

தமிழகம் முழுவதும் 50க்கும் மேற்பட்ட சிப்காட் தொழிற்  
பூங்காக்களில் தூய்மைப் பணி மூலம் ஆயிரத்து 500 டன் கழிவுகள்  
அகற்றப்பட்டுள்ளது.

-----

ராணிப்பேட்டை மாவட்டம் ரத்னகிரி அருகே வனவிலங்குகளை  
வேட்டையாட நாட்டு வெடிகுண்டுகளை வைத்திருந்த 3 பேரை  
காவல்துறையினர் கைது செய்தனர்.

-----

தருமபுரி ஆட்சியர் அலுவலகத்தில் மாவட்ட நிர்வாகம் மற்றும்  
சுற்றுலாத்துறை சார்பில் சமத்துவப் பொங்கல் விழா நடைபெற்றது.

-----

ஈரோடு மாவட்டம் துய்யம்பூந்துறை ஊராட்சியில் நடைபெற்ற  
சமத்துவப் பொங்கல் விழாவில் பொதுமக்கள், மாணவர்கள், அரசு  
அதிகாரிகள் கலந்துகொண்டனர்.

-----

பெரம்பலூர் மாவட்டம் மலையாளப்பட்டி கிராமத்தில் நடைபெற்ற பொங்கல் விழாவில் ஆட்சியர் திருமதி மிருனாளினி உள்ளிட்டோர் கலந்துகொண்டனர்.

-----

### விளையாட்டுச் செய்திகள்

19 வயதுக்குட்பட்டோருக்கான உலகக் கோப்பை ஒருநாள் கிரிக்கெட் போட்டியில் இந்தியா இன்று அமெரிக்காவை எதிர்கொள்கிறது.

புலவாயோவில் நடைபெற உள்ள இப்போட்டி பிற்பகல் ஒரு மணிக்கு தொடங்குகிறது.

-----

இந்திய அணிக்கு எதிரான இரண்டாவது ஒருநாள் கிரிக்கெட் போட்டியில் 7 விக்கெட் வித்தியாசத்தில் நியூசிலாந்து அணி வெற்றி பெற்றது.

ராஜ்கோட்டில் நடைபெற்ற இப்போட்டியில் முதலில் பேட் செய்த இந்தியா, நிர்ணயிக்கப்பட்ட 50 ஓவரில் 7 விக்கெட் இழப்பிற்கு 284 ரன் எடுத்தது.

285 ரன் எடுத்தால் வெற்றி என்ற இலக்குடன் பின்னர் களமிறங்கிய நியூசிலாந்து, 47 புள்ளி 3 ஓவரில் 3 விக்கெட் இழப்புக்கு 286 ரன் எடுத்து வெற்றி பெற்றது.

மூன்று போட்டிகளை கொண்ட இந்த தொடரில் இரு அணிகளும் தலா ஒரு போட்டியில் வெற்றி பெற்றுள்ளன.

மூன்றாவது மற்றும் இறுதிப்போட்டி வரும் ஞாயிற்றுக்கிழமை இந்துரில் நடைபெற உள்ளது.

-----

சென்னை சர்வதேச டென்னிஸ் போட்டியில் இந்தியாவின் L. Badrinath - Abhinav Sanjeev Shanmugam இணை காலிறுதிச் சுற்றுக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்றில் இந்த இணை, 6-3, 3-6, 10-7 என்ற செட் கணக்கில் மற்றொரு இந்திய இணையான ஆர்யன் லக்ஷ்மணன் - மணீஷ் சுரேஷ்குமார் இணையை வென்றது.

ஆடவர் ஒற்றையர் பிரிவில் இந்தியாவின் தேவ் ஜாவியா, பிரஜ்வல் தேவ், சண்முகம், மணீஷ் சுரேஷ் குமார், மனஸ் தாம்னே ஆகியோர் காலிறுதிக்கு முந்தைய சுற்றுக்கு முன்னேறியுள்ளனர்.

<<<<**The End**>>>>